

መጽሐፈ ነሀምያ።

**Nehemiah**

## መጽሐፈ ነሀምያ።

ምዕራፍ 1።	3
ምዕራፍ 2።	3
ምዕራፍ 3።	5
ምዕራፍ 4።	6
ምዕራፍ 5።	8
ምዕራፍ 6።	9
ምዕራፍ 7።	10
ምዕራፍ 8።	13
ምዕራፍ 9።	15
ምዕራፍ 10።	17
ምዕራፍ 11።	19
ምዕራፍ 12።	20
ምዕራፍ 13።	23

# መጽሐፈ ነህምያ። (Nehemiah)

## ምዕራፍ 1።

1፤ የሐካልያ ልጅ የነህምያ ቃል። በሀያኛው ዓመት በካሴሉ ወር እንዲህ ሆነ፤

2፤ እኔ በሱሳ ግንብ ሳለሁ፣ ከወንድሞቼ አንዱ አናኒ ከእርሱም ጋር ሌሎች ሰዎች ከይሁዳ መጡ፤ እኔም የዳኑትን ከምርኮ የተረፉትን የአይሁድን ነገር የኢየሩሳሌምንም ነገር ጠየቅኳቸው።

3፤ እነርሱም። በዚያ ስፍራ ያሉት ከምርኮ የተረፉት ቅሬታዎች በታላቅ መከራና ስድብ አሉ፤ የኢየሩሳሌምም ቅጥር ፈርሶአል። በሮችዎም በእሳት ተቃጥለዋል አሉኝ።

4፤ ይህንም ቃል በሰማሁ ጊዜ ተቀምጬ አለቀሰሁ። አያሌ ቀንም አዝን ነበር፤ በሰማይም አምላክ ፊት እጾምና እጸልይ ነበር።

5፤ እንዲህም አልሁ። አቤቱ የሰማይ አምላክ ሆይ፣ ለሚወድዱህና ትእዛዝህን ለሚያደርጉ ቃል ኪዳንንና ምሕረትን የምትጠብቅ፣ ታላቅና የተፈራህ አምላክ ሆይ።

6፤ እኔ ባሪያህ ዛሬ በፊትህ ስለ ባሪያዎችህ ስለ እስራኤል ልጆች ሌሊትና ቀን የምጸልየውን ጸሎት ትሰማ ዘንድ ጆሮህ ያድምጥ። ዓይኖችህም ይከፈቱ፤ በአንተ ላይም ያደረግኩትን የእስራኤልን ልጆች ኃጢአት እናዘገባለሁ፤ እኔና የአባቴም ቤት በድለናል።

7፤ እኛም በአንተ ላይ እጅግ ክፉ ሠርተናል፤ ለባሪያህም ለሙሴ ያዘዘኩትን ትእዛዝና ሥርዓት ሕግም አልጠበቅንም።

8፤9፤ አሁንም ብትተላለፉ በአሕዛብ መካከል እበትናችኋለሁ፤ ወደ እኔ ብትመለሱ ግን ትእዛዜንም ብትጠብቁ ብታደርጓትም። ከእናንተ ሰዎች እስከ ሰማይ ዳርቻ ድረስ ምንም ቢበተኑ ከዚያ እሰበሰባቸዋለሁ። ስሜም ይኖርበት ዘንድ ወደ መረጥሁት ስፍራ አመጣቸዋለሁ ብለህ ለባሪያህ ለሙሴ ያዘዘኩትን ቃል እባክህ አስብ።

10፤ እነዚህም በታላቅ ኃይልና በብርቱ እጅህ የተቤዠሃቸው ባሪያዎችህና ሕዝብህ ናቸው።

11፤ ጌታ ሆይ፣ ጆሮህ የባሪያህን ጸሎት፣ ስምህንም ይፈሩ ዘንድ የሚወድዱትን፣ የባሪያዎችህን ጸሎት ያድምጥ፤ ዛሬም ለባሪያህ አከናውንላት። በዚህም ሰው ፊት ምሕረትን ስጠው። እኔም ለንጉሡ ጠጅ አሳላፊው ነበርሁ።

## ምዕራፍ 2።

1፤ በንጉሡ በአርጤክስስ በሀያኛው ዓመት በኒሳን ወር የወይን ጠጅ በፊቱ በነበረ ጊዜ ጠጁን አንሥቼ ለንጉሡ ሰጠሁት። ቀድሞ ግን በፊቱ ያለ ኃዘን እኖር ነበር።

2፤ ንጉሡም። ሳትታመም ፊትህ ለምን አዘነ? ይህ የልብ ኅዘን ነው እንጂ ሌላ ነገር አይደለም አለኝ። እጅግም ብዙ አድርጌ ፈራሁ።

3፤ ንጉሡንም። ንጉሡ ሺህ ዓመት ይንገሥ፤ የአባቶቼ መቃብር ያለባት ከተማ ተፈትታለችና፣ በሮችዎም በእሳት ተቃጥለዋልና ፊቴ ስለ ምን አይዘን? አልሁት።

4፤ ንጉሡም። ምን ትለምነኛለህ? አለኝ። እኔም ወደ ሰማይ አምላክ ጸለይሁ።

5፤ ንጉሡንም። ንጉሡን ደስ ቢያሰኝህ፣ ባሪያህም በፊትህ ሞገስ ቢያገኝኝ፣ እሠራው ዘንድ ወደ ይሁዳ ወደ አባቶቼ መቃብር ከተማ ስደድኝ አልሁት።

6፤ ንግሥተቱም በአጠገቡ ተቀምጣ ሳለች ንጉሡ። መንገድህ እስከ መቼ ድረስ ይሆናል? መቼስ ትመለሳለህ? አለኝ። ንጉሡም ይሰድደኝ ዘንድ ደስ አለው፤ እኔም ዘመኑን ቀጠርሁለት።

7፤ ንጉሡንም። ንጉሡ ደስ ቢለው፣ እስከ ይሁዳ አገር እንዲያደርሱኝ በወንዝ ማዶ ላሉት ገዢዎች ደብዳቤ ይሰጠኝ፤

8፤ በቤቱም አጠገብ ላለው ለግንብ በሮች፣ ለከተማውም ቅጥር፣ ለምገባበትም ቤት እንጨት እንዲሰጠኝ ለንጉሡ ዱር ጠባቂ ለአሳፍ ደብዳቤ ይሰጠኝ አልሁት። ንጉሡም በእኔ ላይ መልካም እንደ ሆነችው እንደ አምላኬ እጅ ሰጠኝ።

9፤ በወንዙም ማዶ ወዳሉት አለቆች መጥቼ የንጉሡን ደብዳቤ ሰጠኝቸው ንጉሡም ከእኔ ጋር የሠራዊቱን አለቆችና ፈረሰኞች ሰደደ።

10፤ ሐሮናዊውም ሰንባላጥና ባሪያው አሞናዊ ጡብያ ለእስራኤል ልጆች መልካምን ነገር የሚሻ ሰው እንደ መጣ በሰሙ ጊዜ እጅግ ተበሳጩ።

11፤ ወደ ኢየሩሳሌምም ደረስሁ፣ በዚያም ሦስት ቀን ያህል ተቀመጥሁ።

12፤ በሌሊትም ተነሣሁ፣ ከእኔም ጋር አያሌ ሰዎች ነበሩ፤ እግዚአብሔርም ለኢየሩሳሌም አደርገው ዘንድ በልቤ ያኖረውን ለማንም አላስታወቅሁም፤ ተቀምጬበት ከነበረው እንስሳ በቀር ከእኔ ጋር ምንም እንስሳ አልነበረም።

13፤ በሸለቆውም በር ወጣሁ፣ ወደ ዘንዶውም ምንጭና ወደ ጉድፍ መጣያው በር ሄድሁ፤ የፈረሰውንም የኢየሩሳሌምን ቅጥር፣ በእሳትም የተቃጠሉትን በሮችዋን ተመለከትሁ።

14፤ ወደ ምንጩም በርና ወደ ንጉሡ መዋኛ አለፍሁ፤ ተቀምጬበትም የነበረው እንስሳ የሚያልፍበት ስፍራ አልነበረም።

15፤ በሌሊትም በፈፋው በኩል ወጥቼ ቅጥሩን ተመለከትሁ፤ ዘወርም ብዬ በሸለቆው በር ገባሁ፣ እንዲሁም ተመለስሁ።

16፤ ሹማምቱ ግን ወዴት እንደ ሄድሁ፣ ምን እንዳደረግሁም አላወቁም ነበር፤ ለአይሁድና ለካህናቱ፣ ለታላላቆችና ለሹማምቱም፣ ሥራም ይሠሩ ለነበሩት ለሌሎች ገና አልተናገርሁም ነበር።

17፤ እኔም። እኛ ያለንበትን ጉስቀልና ኢየሩሳሌም እንደ ፈረሰች፣ በሮችዋም በእሳት እንደ ተቃጠሉ ታያላችሁ፤ አሁንም ከእንግዲህ ወዲህ መሳለቂያ እንዳንሆን ኑና የኢየሩሳሌምን ቅጥር እንሥራ አልኋቸው።

18፤ የአምላኬም እጅ በእኔ ላይ መልካም እንደሆነች፣ ንጉሡም የነገረኝን ቃል ነገርኋቸው። እነርሱም። እንነሣና እንሥራ አሉ። እጃቸውንም ለበጎ ሥራ አበረቱ።

19፤ ሐሮናዊውም ሰንባላጥ፣ ባሪያውም አሞናዊው ጡብያ፣ ዓረባዊውም ጌሳም በሰሙ ጊዜ በንቀት ሳቁብን፣ ቀላል አድርገውንም። ይህ የምታደርጉት ነገር ምንድር ነው? በውኑ በንጉሡ ላይ ትሸፍቱ ዘንድ ትወድዳላችሁን? አሉ።

20፤ እኔም መልሼ። የሰማይ አምላክ ያከናውንልናል፣ እኛም ባሪያዎቹ ተነሥተን እንሠራለን፤ እናንተ ግን በኢየሩሳሌም እድል ፈንታና መብት መታሰቢያም የላችሁም አልኋቸው።

**ምዕራፍ 3።**

1፤ ታላቁም ካህን ኤልያሴብ ወንድሞቹም ካህናት ተነሥተው የበግ በር ሠሩ፤ ቀደሱትም፤ ሳንቃዎቹንም አቆሙ፤ እስከ ሃሜአ ግንብና እስከ ሐናንኤል ግንብ ድረስ ቀደሱት።

2፤ በአጠገቡ የኢያሪኮ ሰዎች ሠሩ፤ በአጠገባቸውም የአምሪ ልጅ ዘኩር ሠራ።

3፤ የሃስናክ ልጆችም የዓሣ በር ሠሩ፤ ሰረገሎቹን አኖሩ፤ ሳንቃዎቹንም አቆሙ፤ ቍልፎቹንና መወርወሪያዎቹንም አደረጉ።

4፤ በአጠገባቸውም የአቆስ ልጅ የአርዮ ልጅ ሜሪሞት አደሰ። በአጠገባቸውም የሜሴዜቤል ልጅ የበራክያ ልጅ ሜሱላም አደሰ። በአጠገባቸውም የበዓና ልጅ ሳዶቅ አደሰ።

5፤ በአጠገባቸውም ቴቁሐውያን አደሱ፤ ታላላቆቻቸው ግን ለጌታቸው ሥራ አንገታቸውን አላዋረዱም።

6፤ የፋሴሐ ልጅ ዮዳሄና የበሶድያ ልጅ ሜሱላም አሮጌውን በር አደሱ፤ ሰረገሎቹን አኖሩ፤ ሳንቃዎቹንም አቆሙ፤ ቍልፎቹንና መወርወሪያዎቹንም አደረጉ።

7፤ በአጠገባቸውም ገባዖናዊው መልጥያና ሜርኖታዊው ያዶን፤ የወንዙም ማዶ አለቃ ግዛት የሆኑ የገባዖና የምጽጳ ሰዎች አደሱ።

8፤ በአጠገባቸውም ወርቅ አንጥረኛው የሐርሃያ ልጅ ዑዝኤል አደሰ። በአጠገቡም ከሸቱ ቀማሚዎች የነበረ ሐናንያ አደሰ፤ እስከ ሰፊው ቅጥር ድረስ ኢየሩሳሌምን ጠገኑ።

9፤ በአጠገባቸውም የኢየሩሳሌም ግዛት እኩሌታ አለቃ የሆነ ልጅ ረፋያ አደሰ።

10፤ በአጠገባቸውም የኤርማፍ ልጅ ይዳያ በቤቱ አንጻር ያለውን አደሰ። በአጠገቡም የአሰበንያ ልጅ ሐጡስ አደሰ።

11፤ የካሪም ልጅ መልክያ፤ የፈሐት ሞዓብ ልጅም አሱብ ሌላውን ክፍልና የእቶኑን ግንብ አደሱ።

12፤ በአጠገባቸውም የኢየሩሳሌም ግዛት እኩሌታና የመንደሮች አለቃ የአሎኤስ ልጅ ሰሎም አደሰ።

13፤ ሐኖንና የዛኖዋ ሰዎችም የሸለቆውን በር አደሱ፤ ሠሩት፤ ሳንቃዎቹንም አቆሙ፤ ቍልፎቹንና መወርወሪያዎቹንም አደረጉ፤ ደግሞም እስከ ጉድፍ መጣያው በር ድረስ አንድ ሺህ ክንድ የሚሆን ቅጥር ሠሩ።

14፤ የቤትሐካሪምም ግዛት አለቃ የሬካብ ልጅ መልክያ የጉድፍ መጣያውን በር አደሰ፤ ሠራው፤ ሳንቃዎቹንም አቆሙ፤ ቍልፎቹንና መወርወሪያዎቹንም አደረጉ።

15፤ የምጽጳም ግዛት አለቃ የኮልሐዜ ልጅ ሰሎም የምንጨን በር አደሰ፤ ሠራው፤ ከደነውም፤ ሳንቃዎቹንም አቆሙ፤ ቍልፎቹንና መወርወሪያዎቹንም አደረጉ፤ ከዳዊትም ከተማ እስከሚወርደው ደረጃ ድረስ በንጉሡ አትክልት አጠገብ ያለውን የሼላን መዋኛ ቅጥር ሠራ።

16፤ ከእርሱም በኋላ የቤትጸር ግዛት እኩሌታ አለቃ የዓዝቡቅ ልጅ ነህምያ በዳዊት መቃብር አንጻር እስካለው ሰፍራ፤ እስከ ተሠራውም መዋኛ፤ እስከ ኃያላኑም ቤት ድረስ አደሰ።

17፤ ከእርሱም በኋላ ሌዋውያንና የባኒ ልጅ ሬሁም አደሱ። በአጠገባቸውም የቅዲላ ግዛት እኩሌታ አለቃ ሐሹብያ ስለ ግዛቱ አደሰ።

- 18፤ ከእርሱም በኋላ የቅዱሳን ግዛት እኩሌታ አለቃ የኤንሐዳድ ልጅ በዋይ ወንድሞቹም አደሱ።
- 19፤ በአጠገቡም የምጽጳ አለቃ የኢያሱ ልጅ ኤጽር በማዕዘኑ አጠገብ በጦር መሣሪያ ቤት አንጻር ሌላውን ክፍል አደሱ።
- 20፤ ከእርሱም በኋላ የዘባይ ልጅ ባሮክ ከማዕዘኑ ጀምሮ እስከ ታላቁ ካህን እስከ ኤልያሱብ ቤት መግቢያ ድረስ ሌላውን ክፍል ተግባራዊ አደሱ።
- 21፤ ከእርሱም በኋላ የአቆስ ልጅ የአርዮ ልጅ ሜሪሞት ከኤልያሱብ ቤት መግቢያ ጀምሮ እስከ ኤልያሱብ ቤት መጨረሻ ድረስ ሌላውን ክፍል አደሱ።
- 22፤ ከእርሱም በኋላ የቁላው ሰዎች ካህናቱ አደሱ።
- 23፤ ከእነርሱም በኋላ ብንያምና አሱብ በቤታቸው አንጻር ያለውን አደሱ። ከእነርሱም በኋላ የሐናንያ ልጅ የመዕሤያ ልጅ ዓዛርያስ በቤቱ አጠገብ ያለውን አደሱ።
- 24፤ ከእርሱም በኋላ የኤንሐዳድ ልጅ ቢንዊ ከዓዛርያስ ቤት ጀምሮ እስከ ማዕዘኑ ድረስ ሌላውን ክፍል አደሱ።
- 25፤ የአዛይ ልጅ ፋላል በማዕዘኑ አንጻር ያለውንና በዘበኞች አደባባይ አጠገብ ከላይኛው የንጉሥ ቤት ወጥቶ የቆመውን ግንብ ሠራ። ከእርሱም በኋላ የፋሮስ ልጅ ፊዳያ ሠራ።
- 26፤ ናታኒምም በዶጌል በውኃው በር አንጻር በምሥራቅ በኩል ወጥቶ በቆመው ግንብ አጠገብ እስካለው ስፍራ ድረስ ተቀመጡ።
- 27፤ ከእርሱም በኋላ ቱቁሐውያን ወጥቶ በቆመው በታላቁ ግንብ አንጻር ያለውን እስከ ዶጌል ቅጥር ድረስ ሌላውን ክፍል አደሱ።
- 28፤ ከፈረሱ በር በላይ ካህናቱ እያንዳንዳቸው በየቤታቸው አንጻር አደሱ።
- 29፤ ከዚያ በኋላ የኢሜር ልጅ ሳዶቅ በቤቱ አንጻር አደሱ። ከእርሱም በኋላ የምሥራቁን በር ጠባቂ የሴኬንያ ልጅ ሸማያ አደሱ።
- 30፤ ከእርሱ በኋላ የሰሌምያ ልጅ ሐናንያና የሴሌፍ ስድስተኛው ልጁ ሐናን ሌላውን ክፍል አደሱ። ከዚያም በኋላ የበራክያ ልጅ ሜሱላም በጓዳው አንጻር ያለውን አደሱ።
- 31፤ ከእርሱም በኋላ ከወርቅ አንጥረኞቹ የነበረ መልክያ እስከ ናታኒምና እስከ ነጋዴዎቹ ቤት ድረስ በሐሚፍቃድ በር አንጻር ያለውን እስከ ማዕዘኑ መውጫ ድረስ አደሱ።
- 32፤ ከማዕዘኑም መውጫ ጀምረው እስከ በጉ በር ድረስ ወርቅ አንጥረኞችና ነጋዴዎች አደሱ።

**ምዕራፍ 4።**

- 1፤ ሰንባላጥም ቅጥሩን እንደ ሠራን በሰማ ጊዜ እጅግ ተቆጣ፣ ተበሳጩም፣ በአይሁድም አላገጠ።
- 2፤ በወንድሞቹና በሰማርያ ሠራዊትም ፊት። እነዚህ ደካሞች አይሁድ የሚሠሩት ምንድር ነው? ይተወላቸዋል? ይሠዋሉ? በአንድ ቀንስ ይጨርሳሉ? የተቃጠለውንስ ድንጋይ ከፍርስራሹ መልሰው ያድኑታልን? ብሎ ተናገረ።

3፤ አሞናዊውም ጡብያ በአጠገቡ ቆሞ። በድንጋይ በሚሠሩት ቅጥራቸው ላይ ቀበሮ ቢመጣበት ያፈርሰዋል አለ።

4፤ አምላካችን ሆይ፥ ተንቀናልና ስማ፤ ስድባቸውን በራሳቸው ላይ መልስባቸው፤ በምርኮ አገር ለብዝበዛ አሳልፈህ ስጣቸው።

5፤ በደላቸውንም አትከድን፥ ኃጢአታቸውም ከፊትህ አይደምሰስ፤ በሠራተኞች ፊት አስቆጥተውሃልና።

6፤ ቅጥሩንም ሠራን፤ ቅጥሩም ሁሉ እስከ እኩሌታው ድረስ ተጋጠመ፤ የሕዝቡም ልብ ለሥራው ጨከነ።

7፤ ሰንባላጥና ጡብያም ዓረባውያንም አሞናውያንም አሸድዳውያንም የኢየሩሳሌም ቅጥር እየታደሰ እንደ ሄደ፥ የፈረሰውም ሊጠገን እንደ ተጀመረ በሰሙ ጊዜ እጅግ ተቈጡ።

8፤ መጥተውም ኢየሩሳሌምን ይወጉና ያሹብሩ ዘንድ ሁሉም በአንድነት ተማማሉ።

9፤ ወደ አምላካችንም ጸለይን፥ ከእነርሱም የተነሣ በአንጻራቸው ተጠባባቂዎች በሌሊትና በቀን አደረግን።

10፤ ይሁዳም። የተሸካሚዎች ኃይል ደከመ፥ ፍርስራሹም ብዙ ነው፤ ቅጥሩንም እንሠራ ዘንድ አንችልም አሉ።

11፤ ጠላቶቻችንም። ወደ መካከላቸው እስክንመጣና እስክንገድላቸው ድረስ ሥራቸውንም እስክናስተጓጉል ድረስ አያውቁምና አያዩም አሉ።

12፤ በአጠገባቸውም የተቀመጡት አይሁድ መጥተው። ከስፍራው ሁሉ ይመጡብናል ብለው አሥር ጊዜ ነገሩን።

13፤ ከቅጥሩም በስተ ኋላ በኩል ባለው በታችኛው ስፍራ ሰይፋቸውን ጦራቸውንም ቀስታቸውንም አስይገፍ ሕዝቡን በየወገናቸው አቆምኋቸው።

14፤ አይቼም ተነሣሁ፥ ታላላቆቹንና ሹማምቱንም የቀሩትንም ሕዝብ። አትፍሩአቸው፤ ታላቁንና የተፈራውን ጌታ አስቡ፥ ስለ ወንድሞቻችሁም ስለ ወንዶችና ስለ ሴቶች ልጆቻችሁም ስለ ሚስቶቻችሁም ስለ ቤቶቻችሁም ተዋጉ አልኋቸው።

15፤ ጠላቶቻችንም ይህ ነገር እንደ ደረሰልን፥ እግዚአብሔርም ምክራቸውን ከንቱ እንዳደረገው ሰሙ፤ እኛም ሁላችን ወደ ቅጥሩ እያንዳንዳችን ወደ ሥራችን ተመለስን።

16፤ ከዚያም ቀን ጀምሮ እኩሌቶቹ ብላቴኖቹ ሥራ ይሠሩ ነበር፤ እኩሌቶቹም ጋሻና ጦር ቀስትና ጥሩርም ይዘው ነበር፤ አለቆቹም ከይሁዳ ቤት ሁሉ በኋላ ይቆሙ ነበር።

17፤ ቅጥሩንም የሚሠሩትና ተሸካሚዎቹ በአንድ እጃቸው ይሠሩ ነበር፤ በአንድ እጃቸውም የጦር መሣሪያቸውን ይይዙ ነበር።

18፤ አናጢዎቹም ሁሉ እያንዳንዱ ሰይፋን በወገቡ ታጥቆ ይሠራ ነበር፤ ቀንደ መለከትም የሚነፋ በአጠገቤ ነበረ።

19፤ ታላላቆቹንና ሹማምቱን የቀሩትንም ሕዝብ። ሥራው ታላቅና ሰፊ ነው፥ እኛም በቅጥሩ ላይ ተበታትነናል፥ አንዱም ከሁለተኛው ርቆአል፤

20፤ የቀንደ መለከቱን ድምፅ ወደምትሰሙበት ስፍራ ወደዚያ ወደ እኛ ተሰብሰቡ፤ አምላካችን ስለ እኛ ይዋጋል አልኋቸው።

21፤ ሥራውንም ሠራን ከማለዳ ወገግታም ጀምሮ ከዋክብት እስኪወጡ ድረስ እኩሌቶቹ ጦር ይይዙ ነበር።

22፤ ደግሞም በዚያ ጊዜ ሕዝቡን። ሁላችሁ ከብላቴኖቻችሁ ጋር በኢየሩሳሌም ውስጥ እደሩ፤ በሌሊትም ጠባቂዎች ሁኑልን፤ በቀንም ሥሩ አልኋቸው።

23፤ እኔና ወንድሞቼም ብላቴኖቼም በኋላም የነበሩት ጠባቂዎች ልብላችንን አናወልቅም ነበር።

**ምዕራፍ 5።**

1፤ በወንድሞቻቸውም በአይሁድ ላይ ትልቅ የሕዝቡና የሚስቶቻቸው ጩኸት ሆነ።

2፤ አያሌዎቹም። ወንዶችና ሴቶች ልጆቻችን ብዙዎች ናቸው፤ በልተንም በሕይወት እንድንኖር እህልን እንሸምት ይሉ ነበር።

3፤ አያሌዎቹም። ከራብ የተነሣ እህልን እንሸምት ዘንድ እርሻችንና ወይናችንን ቤታችንንም አስይዘናል ይሉ ነበር።

4፤ ሌሎቹም። ለንጉሡ ግብር እርሻችንንና ወይናችንን አስይዘን ገንዘብ ተበድረናል፤

5፤ አሁንም ሥጋችን እንደ ወንድሞቻችን ሥጋ፣ ልጆቻችንም እንደ ልጆቻቸው ናቸው፤ እነሆም ወንዶችና ሴቶች ልጆቻችን ባሪያዎች ይሆኑ ዘንድ ሰጥተናል። ከሴቶቻችን ባሪያዎች ሆነው የሚኖሩ አሉ፤ ታላላቆችም እርሻችንና ወይናችንን ይዘዋልና ልናድናቸው አንችልም ይሉ ነበር።

6፤ እኔም ጩኸታቸውንና ይህን ቃል በሰማሁ ጊዜ እጅግ ተቆጣሁ።

7፤ በልቤም አሰብሁ፡ ታላላቆቹንና ሹማምቱንም። ሁላችሁ እያንዳንዳችሁ ወለድ ትወስዳላችሁ ብዬ ተጠላኋቸው፤ ትልቅም ጉባኤ ሰበሰብሁባቸው።

8፤ እኔም። ለአሕዛብ የተሸጡትን ወንድሞቻችንን አይሁድን በፈቃዳችን ተቤዠን፤ እናንተስ ወንድሞቻችሁን ትሸጣላችሁን? እነርሱስ ለእኛ የተሸጡ ይሆናሉን? አልኋቸው። እነርሱም ዝም አሉ፡ መልስም አላገኙም።

9፤ ደግሞም አልሁ። የምታደርጉት ነገር መልካም አይደለም፤ ጠላቶቻችን አሕዛብ እንዳይሰድቡን አምላካችንን በመፍራት ትሄዱ ዘንድ አይገባችሁምን?

10፤ እኔም ደግሞ ወንድሞቼም ብላቴኖቼም ገንዘብና እህል ለእነርሱ አበድረናል፤ እባካችሁ፡ ይህን ወለድ እንተውላቸው።

11፤ እርሻቸውንና ወይናቸውን ወይራቸውንና ቤታቸውንም ከእነርሱም የወሰዳችሁትን ገንዘብንና እህሉን፡ ወይን ጠጁንና ዘይቱን ከመቶ እጅ አንድ እጅ እባካችሁ ዛሬ መልሱላቸው።

12፤ እነርሱም። እንመልስላቸዋለን፤ ከእነርሱም ምንም አንሻም፤ እንደ ተናገርህ እንዲሁ እናደርጋለን አሉ። ካህናቱንም ጠርቼ እንደዚህ ነገር ያደርጉ ዘንድ አማልኋቸው።

13፤ ደግሞም ልብሴን አራገፍሁና፡ ይህን ነገር የማያደርገውን ሰው ከቤቱና ከሥራው እንዲሁ እግዚአብሔር ያራግፈው፤ እንዲሁም የተራገፈና ባዶ ይሁን አልሁ። ጉባኤውም ሁሉ። አሜን አሉ፡ እግዚአብሔርንም አመስገኑ፤ ሕዝቡም እንደዚህ ነገር አደረጉ።

14፤ ንጉሡም በይሁዳ ምድር ላይ አለቃ እሆን ዘንድ ካዘዘኝ ጊዜ ጀምሮ ከንጉሡ ከአርጤክስስ ከሀያኛው ዓመት እስከ ሠላሳ ሁለተኛው ዓመት ድረስ አሥራ ሁለት ዓመት ያህል እኔና ወንድሞቼ ለአለቃ የሚገባውን ስንቅ አልበላንም።

15፤ ከእኔ አስቀድመው የነበሩት አለቆች ግን በሕዝቡ ላይ አክብረው ነበር፤ ስለ እንጅራውና ስለ ወይኑ አርባ ሰቅል ብር ይወስዱ ነበር፤ ሎሌዎቻቸውም ደግሞ በሕዝቡ ላይ ይሠላጥኑ ነበር፤ እኔ ግን እግዚአብሔርን ስለ ፈራሁ እንዲህ አላደረግሁም።

16፤ ደግሞም አጥብቄ የቅጥሩን ሥራ ሠራሁ፤ እርሻም አልገዛንም፤ ብላቴኖቼም ሁሉ ወደዚያው ወደ ሥራው ተሰበሰቡ።

17፤ ደግሞም በዙሪያችን ካሉት አሕዛብ ወደ እኛ ከመጡት ሌላ ከአይሁድና ከሹማምቱ መቶ አምሳ ሰዎች በገበታዬ ነበሩ።

18፤ ከወፎችም በቀር ለአንድ ቀን አንድ በሬና ስድስት የሰቡ በጎች፤ በአሥር በአሥር ቀንም ብዙ ልዩ ልዩ ዓይነት ወይን ጠጅ ይዘጋጅልኝ ነበር፤ ነገር ግን አገዛዝ በሕዝቡ ላይ ከብዶ ነበርና ለአለቃ የሚገባውን ስንቅ አልሻም ነበር።

19፤ አምላኬ ሆይ፤ ለዚህ ሕዝብ ያደረግሁትን ሁሉ ለበጎነት አስብልኝ።

**ምዕራፍ 6።**

1፤ እንዲህም ሆነ፤ ቅጥሩን እንደ ሠራሁ፤ ከፍራሹም አንዳች እንዳልቀረበት ሰንባላጥና ጡብያ ዓረባዊውም ጌሳም የቀሩትም ጠላቶቻችን ሰሙ፤ ነገር ግን እስከዚያ ጊዜ ድረስ በበርቶ ውስጥ ሳንቃዎቹን አላቆምሁም ነበር።

2፤ ሰንባላጥና ጌሳም። መጥተህ በአኖ ቁላ ውስጥ ባሉት መንደሮች እንገናኝ ብለው ላኩብኝ፤ ነገር ግን ክፉ ያደርጉብኝ ዘንድ ያሰቡ ነበር።

3፤ እኔም። ትልቅ ሥራ እሠራለሁ፤ እወርድም ዘንድ አይቻለኝም፤ ሥራውን ትቼ ወደ እናንተ በመውረዴ ስለ ምን ሥራው ይታገላል? ብዬ መልእክተኞቼን ላክሁባቸው።

4፤ እንዲህም ቃል አራት ጊዜ ላኩብኝ፤ እኔም እንደ ፊተኛው ቃል መለስሁላቸው።

5፤ ሰንባላጥም እንደ ፊተኛው ጊዜ ብላቴናውን አምስተኛ ጊዜ ላኩብኝ፤

6፤ በእጁም ውስጥ። አንተና አይሁድ ዓመፅ እንድታሰቡ፤ ስለዚህም ቅጥሩን እንድትሠራ፤ ንጉሣቸውም ትሆን ዘንድ እንድትወድድ በአሕዛብ ዘንድ ተሰምቶአል።

7፤ ደግሞም። ንጉሥ በይሁዳ አለ ብለው ስለ አንተ በኢየሩሳሌም ይናገሩ ዘንድ ነቢያትን አቁመሃል፤ አሁንም ለንጉሡ ይህን ቃል ያወሩለታል፤ እንግዲህ መጥተህ በአንድነት እንማከር የሚል ክፍት ደብዳቤ ነበረ።

8፤ እኔም። አንተ ከልብህ ፈጥረኸዋል እንጂ እንደ ተናገርኸው ነገር ምንም የለም ብዬ ላክሁበት።

9፤ እነርሱም ሁሉ ሥራው እንዳይፈጸም። እጃቸው ይደክማል ብለው ያስፈራሩን ዘንድ ወደዱ፤ አሁንም፤ አምላክ ሆይ፤ እጄን አበርታ።

10፤ እኔም ወደ መሔጣብኤል ልጅ ወደ ድላያ ልጅ ወደ ሸማያ ቤት ገባሁ፤ እርሱም ተዘግቶ ነበርና። በእግዚአብሔር ቤት በመቅደሱ ውስጥ እንገናኝ የመቅደሱንም ደጆች እንዝጋ፤ እነርሱ መጥተው ይገድሉሃልና፤ በሌሊትም ይገድሉህ ዘንድ ይመጣሉና አለ።

11፤ እኔም። እንደ እኔ ያለ ሰው የሸሸና፤ ነፍሱንስ ያድን ዘንድ ወደ መቅደስ የገባ ማን ነው? እኔስ አልገባም አልሁት።

12፤ እግዚአብሔርም ልኮት እንዳልነበረ፤ በእኔ ላይ ግን ትንቢት እንደ ተናገረ፤ እነሆ፤ አወቅሁ፤ ጡብያና ሰንባላጥም ገዝተውት ነበር።

13፤ ይህንም ነገር አደርግና እበድል ዘንድ፤ በእኔም ላይ ክፋት እንዲናገሩና እንዲያላግጡ ያስፈራራኝ ዘንድ ተገዝቶ ነበር።

14፤ አምላኬ ሆይ፤ ስለዚህ ሥራቸው ጡብያንና ሰንባላጥን ያስፈራሩኝም ዘንድ የወደዱትን ነቢይቱን ኖዓድያን የቀሩትንም ነቢያት አስብ።

15፤ ቅጥሩም በኤሉል ወር በሀያ አምስተኛው ቀን በአምሳ ሁለት ቀን ውስጥ ተጨረሰ።

16፤ ጠላቶቻችንም ሁሉ ይህን በሰሙ ጊዜ በዙሪያችን የነበሩ አሕዛብ ሁሉ ፈሩ፤ በራሳቸውም አሳብ እጅግ ተዋረዱ፤ ይህም ሥራ በእግዚአብሔር እንደ ተደረገ አወቁ።

17፤18፤ ጡብያም የኤራ ልጅ የሴኬንያ አማች ስለ ነበረ፤ ልጁም ይሆሐናን የቤራክያን ልጅ የሜሱላምን ሴት ልጅ ስላገባ፤ በይሁዳ ብዙ ሰዎች ከእርሱ ጋር ተማምለው ነበርና በዚያ ወራት ብዙ የይሁዳ አለቆች ወደ ጡብያ ደብዳቤዎች ይልኩ ነበር፤ የጡብያም ደብዳቤዎች ወደ እነርሱ ይመጡ ነበር።

19፤ ደግሞም በፊቱ ስለ እርሱ መልካም ይናገሩ ነበር፤ ቃሌንም ያወሩለት ነበር፤ ጡብያም ሊያስፈራራኝ ደብዳቤዎችን ይልክ ነበር።

**ምዕራፍ 7።**

1፤ እንዲህም ሆነ፤ ቅጥሩ ከተሠራ በኋላ፤ ሳንቃዎቻችንም ካቆምሁ በኋላ፤ በረኞቹና መዘምራት ሌዋውያኑም ከተሾሙ በኋላ፤

2፤ ወንድሜን አናኒንና የግንቡን አለቃ ሐናንያን በኢየሩሳሌም ላይ ሾምኋቸው፤ እርሱም እውነተኛ ከሌሎቹም ይልቅ እግዚአብሔርን የሚፈራ ሰው ነበረ።

3፤ እኔም። ፀሐይ እስኪሞቅ ድረስ የኢየሩሳሌም በሮች አይከፈቱ፤ እነርሱም ቆመው ሳሉ ደጆቹን ይዝጉ፤ ይቆልፉም፤ ከኢየሩሳሌምም ሰዎች አንዳንዱን በየተራው አንዳንዱንም በየቤቱ አንጻር ጠባቆችን አስቀምጡ አልኋቸው።

4፤ ከተማይቱም ሰፊና ታላቅ ነበረች፤ በውስጥም የነበሩ ሕዝብ ግን ጥቂቶች ነበሩ፤ ቤቶቹም አልተሠሩም ነበር።

5፤ አምላኬም ታላቆቹንና ሹማምቱን ሕዝቡንም ሰብስቤ እቁጥራቸው ዘንድ በልቤ አደረገ፤ አስቀድመው የመጡትን ሰዎች የትውልድ መጽሐፋቸውን አገኘሁ፤ በእርሱም እንደዚህ ተጽፎ አገኘሁ።

6፤ የባቢሎን ንጉሥ ናቡከደነፆር ከማረካቸው ምርኮኞች ወደ ኢየሩሳሌምና ወደ ይሁዳ ወደ እየከተማቸው የተመለሱት የአገር ልጆች እነዚህ ናቸው።

7፤ ከዘሩባቤል፣ ከኢያሱ፣ ከነህምያ፣ ከአዛርያስ፣ ከረዓምያ፣ ከነሐማኒ፣ ከመርዶክዮስ፣ ከበላሳን፣ ከሚስጴሬት፣ ከበጉዋይ፣ ከነሐም፣ ከበዓና ጋር መጡ።

8፤ የእስራኤልም ሕዝብ ሰዎች ቊጥር ይህ ነው፤ የፋሮስ ልጆች፣ ሁለት ሺህ መቶ ሰባ ሁለት።

9፤ የሰፋጥያስ ልጆች ሦስት መቶ ሰባ ሁለት።

10፤ የኤራ ልጆች፣ ስድስት መቶ አምሳ ሁለት።

11፤ ከኢያሱና ከኢዮአብ ልጆች የሆኑ የፈሐት ሞዓብ ልጆች፤ ሁለት ሺህ ስምንት መቶ አሥራ ስምንት።

12፤ የኤላም ልጆች፤ ሺህ ሁለት መቶ አምሳ አራት።

13፤ የዛቱዕ ልጆች፤ ስምንት መቶ አርባ አምስት።

14፤ የዘካይ ልጆች፤ ሰባት መቶ ስድሳ።

15፤ የቢንዊ ልጆች፤ ስድስት መቶ አርባ ስምንት።

16፤ የቤባይ ልጆች፤ ስድስት መቶ ሀያ ስምንት።

17፤ የዓዝጋድ ልጆች፤ ሁለት ሺህ ሦስት መቶ ሀያ ሁለት።

18፤ የአድኒቃም ልጆች፤ ስድስት መቶ ስድሳ ሰባት።

19፤ የቡግዳይ ልጆች፤ ሁለት ሺህ ስድሳ ሰባት።

20፤ የዓዲን ልጆች፤ ስድስት መቶ አምሳ አምስት።

21፤ የሕዝቅያስ ወገን የአጤር ልጆች፤ ዘጠና ስምንት።

22፤ የሐሱም ልጆች፤ ሦስት መቶ ሀያ ስምንት።

23፤ የቤሳይ ልጆች፤ ሦስት መቶ ሀያ አራት።

24፤ የሐሪፍ ልጆች፤ መቶ አሥራ ሁለት።

25፤ የገባዎን ልጆች፤ ዘጠና አምስት።

26፤ የቤተ ልሔምና የነጦፋ ሰዎች፤ መቶ ሰማንያ ስምንት።

27፤ የዓናቶች ሰዎች፤ መቶ ሀያ ስምንት።

28፤ የቤትዓዝሞት ሰዎች፤ አርባ ሁለት።

29፤ የቂርያትይዓሪምና የከፊራ የብኤሮትም ሰዎች፤ ሰባት መቶ አርባ ሦስት።

30፤ የራማና የጌባ ሰዎች፤ ስድስት መቶ ሀያ አንድ።

31፤ የማከማስ ሰዎች፤ መቶ ሀያ ሁለት።

32፤ የቤቴልና የጋይ ሰዎች፤ መቶ ሀያ ሦስት።

33፤ የሁለተኛው ናባው ሰዎች፤ አምሳ ሁለት።

- 34፤ የሁለተኛው ኤላም ልጆች፤ ሺህ ሁለት መቶ አምሳ አራት።
- 35፤ የካሪም ልጆች፤ ሦስት መቶ ሀያ።
- 36፤ የኢያሪኮ ልጆች፤ ሦስት መቶ አርባ አምስት
- 37፤ የሎድና የሐዲድ የአኖም ልጆች፤ ሰባት መቶ ሀያ አንድ።
- 38፤ የሴናዓ ልጆች፤ ሦስት ሺህ ዘጠኝ መቶ ሠላሳ።
- 39፤ ካህናቱ፤ ከኢያሱ ወገን የዮዳኤ ልጆች፤ ዘጠኝ መቶ ሰባ ሦስት።
- 40፤ የኢሜር ልጆች፤ ሺህ አምሳ ሁለት።
- 41፤ የፋስኮር ልጆች፤ ሺህ ሁለት መቶ አርባ ሰባት።
- 42፤ የካሪም ልጆች፤ ሺህ አሥራ ሰባት።
- 43፤ ሌዋውያኑ፤ ከሆዳይዋ ወገን የኢያሱና የቀድምኤል ልጆች፤ ሰባ አራት።
- 44፤ መዘምራኑ፤ የአሳፍ ልጆች፤ መቶ አርባ ስምንት።
- 45፤ በረኞቹ፤ የሰሎም ልጆች፤ የአጤር ልጆች፤ የጤልሞን ልጆች፤ የዓቁብ ልጆች፤ የሐጢጣ ልጆች፤ የሶባይ ልጆች፤ መቶ ሠላሳ ስምንት።
- 46፤ ናታኒም፤ የሲሐ ልጆች፤ የሐሠፋ ልጆች፤
- 47፤ የጡብዖት ልጆች፤ የኬራስ ልጆች፤ የሲዓ ልጆች፤
- 48፤ የፋዶን ልጆች፤ የልባና ልጆች፤
- 49፤ የአጋባ ልጆች፤ የሰምላይ ልጆች፤ የሐናን ልጆች፤ የጌዴል ልጆች፤ የጋሐር ልጆች፤
- 50፤ የራያ ልጆች፤ የረአሶን ልጆች፤ የኔቆዳ ልጆች፤
- 51፤ የጋሴም ልጆች፤ የዖዛ ልጆች፤ የፋሴሐ ልጆች፤
- 52፤ የቤሳይ ልጆች፤ የምዑናውያን ልጆች፤
- 53፤ የጎፋሰሲም ልጆች፤ የበቅቡቅ ልጆች፤ የሐቀፋ ልጆች፤ የሐርሐር ልጆች፤
- 54፤ የበሰሎት ልጆች፤ የምሒዳ ልጆች፤ የሐርሻ ልጆች፤
- 55፤ የበርቆስ ልጆች፤ የሲሣራ ልጆች፤

56፤ የቴማ ልጆች፣ የንስያ ልጆች፣ የሐጢፋ ልጆች።

57፤ የሰሎሞን ባሪያዎች ልጆች፣ የሰጣይ ልጆች፣ የሶፌሬት ልጆች፣ የፍሩዳ ልጆች፣

58፤ የየዕላ ልጆች፣ የደርቆን ልጆች፣ የጌዴል ልጆች፣

59፤ የሰፋጥያስ ልጆች፣ የሐጢል ልጆች፣ የፈከራት ልጆች፣ የሐጂባይም ልጆች፣ የአሞን ልጆች።

60፤ ናታኒም ሁሉና የሰሎሞን ባሪያዎች ልጆች ሦስት መቶ ዘጠና ሁለት ነበሩ።

61፤ ከቴልሜላ፣ ከቴላሬሳ፣ ከክሩብ፣ ከአዳን፣ ከኢሜር የወጡ እነዚህ ናቸው፤ ነገር ግን የአባቶቻቸውን ቤቶችና ዘራቸውን ወይም ከእስራኤል ወገን መሆናቸውን ያስታውቁ ዘንድ አልቻሉም፤

62፤ የዳላያ ልጆች፣ የጡብያ ልጆች፣ የኔቆዳ ልጆች፣ ስድስት መቶ አርባ ሁለት።

63፤ ከካህናቱም የኤብያ ልጆች፣ የአቆስ ልጆች፣ ከገለዳዊው ከቤርዜሊ ልጆች ሚስት ያገባ በስሙም የተጠራ የቤርዜሊ ልጆች።

64፤ እነዚህ በትውልድ መጽሐፍ ትውልዳቸውን ፈለጉ፣ ነገር ግን አልተገኘም፤ ከክህነትም ተከለከሉ።

65፤ ሐቴርሲታም። በኡሪምና በቴሚም የሚፈርድ ካህን እስኪነሣ ደረሰ ከተቀደሰው ነገር አትበሉም አላቸው።

66፤67፤ ሰባት ሺህ ሦስት መቶ ሠላሳ ሰባት ከነበሩ ከሎሌዎቻቸውና ከገረዶቻቸው ሌላ ጉባኤው ሁሉ አርባ ሁለት ሺህ ሦስት መቶ ስድሳ ነበሩ፤ ሁለቱ መቶም አርባ አምስት ወንዶችና ሴቶች መዘምራን ነበሩአቸው።

68፤ ፈረሶቻቸውም ሰባት መቶ ሠላሳ ስድስት፣ በቅሎቻቸውም ሁለት መቶ አርባ አምስት፣

69፤ ግመሎቻቸውም አራት መቶ ሠላሳ አምስት፣ አህዮቻቸውም ስድስት ሺህ ሰባት መቶ ሆኖ ነበሩ።

70፤ ከአባቶች ቤቶች አለቆችም አያሌዎቹ ሰዎች ስለ ሥራው ስጦታ ሰጡ። ሐቴርሲታም አንድ ሺህ የወርቅ ዳሪክ፣ አምሳም ድስቶች፣ አምስት መቶ ሠላሳም የካህናት ልብስ በቤተ መዛግብት ውስጥ ሰጠ።

71፤ ከአባቶች ቤቶች አለቆችም አያሌዎቹ በሥራው ቤተ መዛግብት ውስጥ ሆኖ ሺህ የወርቅ ዳሪክ፣ ሁለት ሺህ ሁለት መቶም ምናን ብር ሰጡ።

72፤ የቀሩትም ሕዝብ የሰጡት ሆኖ ሺህ የወርቅ ዳሪክና ሁለት ሺህ ምናን ብር፣ ስድሳ ሰባትም የካህናት ልብስ ነበረ።

73፤ ካህናቱና ሌዋውያኑም፣ በረኞቹና መዘምራኑም ከሕዝቡም አያሌዎቹ፣ ናታኒምም፣ እስራኤልም ሁሉ በከተሞቻቸው ተቀመጡ።

**ምዕራፍ 8።**

1፤ ሰባተኛውም ወር በደረሰ ጊዜ የእስራኤል ልጆች በከተሞቻቸው ነበሩ። ሕዝቡም ሁሉ በውኃው በር ፊት ወዳለው አደባባይ እንደ አንድ ሰው ሆነው ተሰበሰቡ፤ እግዚአብሔርም ለእስራኤል ያዘዘውን የሙሴን ሕግ መጽሐፍ ያመጣ ዘንድ ጸሐፊውን ዕዝራን ተናገሩት።

2፤ ካህኑም ዕዝራ በሰባተኛው ወር በመጀመሪያው ቀን ሕጉን በማጎበሩ በወንዶችና በሴቶች አስተውለውም በሚሰሙት ሁሉ ፊት አመጣው።

3፤ በውኃውም በር ፊት ባለው አደባባይ ላይ ቆሞ፣ ወንዶችና ሴቶች የሚያስተውሉም ሲሰሙ፣ ከማለባ ጀምሮ እስከ ቀትር ድረስ አነበበው፤ የሕዝቡም ሁሉ ጆሮ የሕጉን መጽሐፍ ለመስማት ያደምጥ ነበር።

4፤ ጸሐፊውም ዕዝራ ስለዚህ ነገር በተሠራ በእንጨት መረባርብ ላይ ቆሞ ነበር፤ በአጠገቡ መቲትያ፣ ሸማዕ፣ ዓናያ፣ አርዮ፣ ኬልቅያስ፣ መዕሤያ በቀኙ በኩል፣ ፊዳያ፣ ሚሳኤል፣ መልክያ፣ ሐሱም፣ ሐሽበዳና፣ ዘካርያስ፣ ሜሱላም በግራው በኩል ቆመው ነበር።

5፤ ዕዝራም በሕዝቡ ሁሉ ላይ ከፍ ብሎ ሕዝቡ ሁሉ እያዩ መጽሐፉን ገለጠ፤ በገለጠውም ጊዜ ሕዝቡ ሁሉ ቆሙ።

6፤ ዕዝራም ታላቁን አምላክ እግዚአብሔርን ባረከ፤ ሕዝቡም ሁሉ እጃቸውን እየዘረጉ። አሜን፣ አሜን ብለው መለሱ። ራሳቸውንም አዘነበሉ፣ በግምባራቸውም ተደፍተው ለእግዚአብሔር ሰጉዱ።

7፤ ደግሞ ኢያሱና ባኒ፣ ሰራብያ፣ ያሚን፣ ዓቁብ፣ ሳባታይ፣ ሆዲያ፣ መዕሤያ፣ ቆሊጣስ፣ ዓዛርያስ፣ ዮዛባት፣ ሐናን፣ ፌልያ፣ ሌዋውያኑም ሕጉን ያስተውሉ ዘንድ ሕዝቡን ያስተምሩ ነበር፤ ሕዝቡም በየስፍራቸው ቆመው ነበር።

8፤ የእግዚአብሔርንም ሕግ መጽሐፍ አነበቡ፤ ዕዝራም እግዚአብሔርን ማወቅ ያስተምርና ያስታውቅ ነበር፣ ሕዝቡም የሚነበበውን ያስተውሉ ነበር።

9፤ ሐቴርሰታ ነህምያም ጸሐፊውም ካህኑ ዕዝራ ሕዝቡንም የሚያስተምሩ ሌዋውያን ሕዝቡን ሁሉ። ዛሬ ለአምላካችን ለእግዚአብሔር የተቀደሰ ቀን ነው፤ አታልቅሱ እንባም አታፍሰሱ አሉአቸው፤ ሕዝቡ ሁሉ የሕጉን ቃል በሰሙ ጊዜ ያለቅሱ ነበርና።

10፤ እርሱም። ሂዱ፣ የሰባውንም ብሉ፣ ጣፋጩንም ጠጡ፣ ለእነዚያም ላልተዘጋጀላቸው እድል ፈንታቸውን ስደዱ፤ ዛሬ ለጌታችን የተቀደሰ ቀን ነው፤ የእግዚአብሔርም ደስታ ኃይላችሁ ነውና አትዘኑ አላቸው።

11፤ ሌዋውያንም። ቀኑ የተቀደሰ ነውና ዝም በሉ፣ አትዘኑም ብለው ሕዝቡን ሁሉ ጸጥ ያደርጉ ነበር።

12፤ ሕዝቡም ሁሉ የተነገረላቸውን ቃል አስተውለዋልና ሊበሉና ሊጠጡ እድል ፈንታም ሊሰድዱ ደስታም ሊያደርጉ ሂዱ።

13፤ በሁለተኛውም ቀን ከሕዝቡ ሁሉ የአባቶች ቤቶች አለቆች ካህናቱም ሌዋውያኑም የሕጉን ቃል ይተረጉሙላቸው ዘንድ ወደ ጸሐፊው ወደ ዕዝራ ተሰበሰቡ።

14፤15፤ በሰባተኛውም ወር ባለው በዓል የእስራኤል ልጆች በዳስ ይቀመጡ ዘንድ በከተሞቻቸውና በኢየሩሳሌምም። ወደ ተራራ ሂዱ፤ የዘይትና የበረሀ ወይራ የባርስነትም የዘንባባም የለመለመውን ዛፍ ቅርንጫፍ አምጡ፣ እንደ ተጻፈውም ዳሶችን ሥሩ ብለው ይናገሩ ያውጁም ዘንድ እግዚአብሔር በሙሴ እጅ እንዳዘዘ በሕጉ ውስጥ ተጽፎ አገኙ።

16፤ ሕዝቡም ወጥተው አመጡ፤ እያንዳንዱም በቤቱ ሰገነት ላይ፣ በአደባባዩም ላይ፣ በእግዚአብሔርም ቤት አደባባዩ ላይ፣ በውኃውም በር አደባባይና በኤፍሬም በር አደባባይ ላይ ዳስ ሠራ።

17፤ ከምርኮም የተመለሱት ማጎበር ሁሉ ዳስ ሠሩ፣ በዳሱም ውስጥ ተቀመጡ። ከነዌም ልጅ ከኢያሱ ዘመን ጀምሮ እስከዚያ ቀን ድረስ የእስራኤል ልጆች እንዲህ ያለ አላደረጉም ነበር። እጅግም ታላቅ ደስታ ሆነ።

18፤ ከመጀመሪያውም ቀን ጀምሮ እስከ መጨረሻው ቀን ድረስ ዕለት ዕለት የእግዚአብሔርን ሕግ መጽሐፍ ያነቡብ ነበር። በዓሉን ሰባት ቀን ያህል አደረጉ፤ በስምንተኛውም ቀን እንደ ሕጉ የተቀደሰ ጉባኤ ነበረ።

**ምዕራፍ 9።**

1፤ በዚህም ወር በሀያ አራተኛው ቀን የእስራኤል ልጆች ጸመው፤ ማቅም ለብሰው፤ በላያቸውም ትቢያ ነስንሰው ተከማቹ።

2፤ የእስራኤልም ዘር ከእንግዶች ሁሉ ራሳቸውን ለዩ፤ ቆመውም ኃጢአታቸውንና የአባቶቻቸውን ኃጢአት ተናዘዙ።

3፤ በየስፍራቸውም ቆመው የአምላካቸውን የእግዚአብሔርን የሕግ መጽሐፍ የቀን ሩብ ያህል አነበቡ፤ ሦስት የቀን ሩብም ያህል ተናዘዙ፤ ለአምላካቸው ለእግዚአብሔርም ሰገዱ።

4፤ ሌዋውያንም ኢያሱና ባኒ፤ ቀድምኤል፤ ሰበንያ፤ ቡኒ፤ ሰራብያ፤ ባኒ፤ ክናኒ በደረጃዎች ላይ ቆመው ወደ አምላካቸው ወደ እግዚአብሔር በታላቅ ድምፅ ጮኹ።

5፤ ሌዋውያንም ኢያሱ፤ ቀድምኤል፤ ባኒ፤ አሰበንያ፤ ሰራብያ፤ ሆዲያ፤ ሰበንያ፤ ፈታያ እንዲህ አሉ። ቆማችሁ ከዘላለም እስከ ዘላለም አምላካችንን እግዚአብሔርን ባርኩ። እንዲህም በሉ። በበረከትና በምስጋና ሁሉ ላይ ከፍ ከፍ ያለው ክብር ስምህ ይባረክ።

6፤ አንተ ብቻ እግዚአብሔር ነህ፤ ሰማዩንና የሰማያት ሰማይን ሠራዊታቸውንም ሁሉ፤ ምድሩንና በእርስዎ ላይ ያሉትን ሁሉ፤ ባሕሮቹንና በእነርሱ ውስጥ ያለውን ሁሉ፤ ፈጥረሃል፤ ሁሉንም ሕያው አድርገኸዋል፤ የሰማይም ሠራዊት ለአንተ ይሰግዳሉ።

7፤ አንተ እግዚአብሔር አምላክ ነህ፤ አብራምን መረጥህ፤ ከዑር ከላውዴዎንም አወጣኸው፤ ስሙንም አብርሃም አልኸው፤

8፤ ልቡም በፊትህ የታመነ ሆኖ አገኘኸው፤ የከነዓናዊውንና የኬጢያዊውን የአምራዊውንም የፌርዛዊውንም የኢያቡሳዊውንም የጌርጌሳዊውንም ምድር ለእርሱና ለዘሩ ትሰጥ ዘንድ ከእርሱ ጋር ቃል ኪዳን አደረግህ አንተም ጻድቅ ነህና ቃልህን ፈጸምህ።

9፤ በግብጽም ሳሉ የአባታችንን መከራ አየህ፤ በኤርትራ ባሕርም ሳሉ ጩኸታቸውን ሰማህ፤

10፤ እንደ ታበዩባቸውም አውቀህ ነበርና በፈርዎንና በባሪያዎቹ ሁሉ በምድሩም ሕዝብ ሁሉ ላይ ምልክትና ተአምራት አሳየህ፤ ዛሬም እንደ ሆነው ስምህን አስጠራህ።

11፤ ከፊታቸውም ባሕሩን ከፈልህ፤ በባሕሩም መካከል በደረቅ አልፏ፤ ጠላቶቻቸውን ግን ድንጋይ ለጥልቅ ውኃ እንዲጣል በቀላይ ውስጥ ጣልሃቸው።

12፤ የሚሄዱበትንም መንገድ ታበራላቸው ዘንድ በቀን በደመና ዓምድ፤ በሌሊትም በእሳት ዓምድ መራሃቸው።

13፤ ወደ ሲናም ተራራ ወረድህ፤ ከሰማይም ተናገርሃቸው፤ ቅኑን ፍርድና እውነቱን ሕግ መልካሙንም ሥርዓትና ትእዛዝ ሰጠሃቸው፤

14፤ የተቀደሰውንም ሰንበትህን አስታወቅሃቸው፤ ትእዛዝንና ሥርዓትን ሕግንም በባሪያህ በሙሴ እጅ አዘዘሃቸው።

15፤ ለራባቸውም ከሰማይ እንጀራ ሰጠሃቸው፤ ለጥማታቸውም ከዓለቱ ውኃ አመጣህላቸው፤ ወደ ማልህላቸውም ምድር ገብተው ይወርሱ ዘንድ አዘዘሃቸው።

16፤ ነገር ግን እነርሱና አባቶቻችን ታበዩ፤ አንገታቸውንም አደንደኑ፤ ትእዛዝህንም አልሰሙም።

17፤ ለመስማትም እንቢ አሉ። ያደረግህላቸውንም ተአምራት አላሰቡም፤ አንገታቸውንም አደንደኑ፤ በዓመፀቸውም ወደ ባርነታቸው ይመለሱ ዘንድ አለቃ አደረጉ፤ አንተ ግን ይቅር ባይ፣ ቸርና መሐሪ አምላክ፤ ለቀጣም የምትዘገይ፤ ምሕረትንም የምታበዛ ነህ፤ አልተውሃቸውም።

18፤ ቀልጦ የተሠራውንም እምቦሳ አድርገው። ከግብጽ ያወጣህ አምላክህ ይህ ነው ባሉ ጊዜ፤ እጅግም ባስቆጡህ ጊዜ፤

19፤ አንተ በምሕረትህ ብዛት በምድረ በዳ አልተውሃቸውም፤ በመንገድም ይመራቸው ዘንድ የደመና ዓምድ በቀን፤ የሚሄዱበትንም መንገድ ያበራላቸው ዘንድ የእሳት ዓምድ በሌሊት ከእነርሱ አልራቀም።

20፤ ያስተምራቸውም ዘንድ መልካሙን መንፈስህን ሰጠሃቸው፤ መናህንም ከአፋቸው አልከለከልህም፤ ለጥግታቸውም ውኃ ሰጠሃቸው።

21፤ አርባ ዓመትም በምድረ በዳ መገባቸው፤ ምንም አላጡም፤ ልብሳቸውም አላረጅም፤ እግራቸውም አላበጠም።

22፤ መንግሥታትንና አሕዛብን ከፍለህ ሰጠሃቸው፤ የሐሴቦንን ንጉሥ የሴዎንን ምድር፤ የባሳንንም ንጉሥ የዐግን ምድር ወረሱ።

23፤ ልጆቻቸውንም እንደ ሰማይ ከዋክብት አበዛህ፤ ይገቡና ይወርሱ ዘንድ ለአባቶቻቸው ወደ ተናገርህላቸውም ምድር አገባሃቸው።

24፤ ልጆቹም ገብተው ምድሩን ወረሱ፤ የምድሩን ሰዎች ከነዓናውያንን በፊታቸው አዋረድህ፤ የሚወድዱትንም ነገር ያደረጉባቸው ዘንድ እነርሱንና ነገሥታቶቻቸውን የምድሩንም አሕዛብ በእጃቸው አሳልፈህ ሰጠሃቸው።

25፤ ምሽጎቹንም ከተሞች የሰባውንም ምድር ወሰዱ፤ መልካሙን ነገር የሞሉትን ቤቶች፤ የተማሱትንም ጉድጓዶች፤ ወይኖቹንና ወይራዎቹን ብዙዎቹንም የፍሬ ዛፎች ወረሱ፤ በሉም፤ ጠገቡም፤ ወፈሩም፤ በታላቅ በጎነትህም ደስ አላቸው።

26፤ ነገር ግን እንቢተኞች ነበሩ፤ ዐመፀ-በህም፤ ሕግህንም ወደ ኋላቸው ጣሉት፤ ወደ አንተም ይመለሱ ዘንድ የመሰከሩባቸውን ነቢያትህን ገደሉ፤ እጅግም አስቆጡህ።

27፤ ስለዚህ ለጠላቶቻቸው እጅ አሳልፈህ ሰጠሃቸው፤ አስጨነቁአቸውም፤ በመከራቸውም ጊዜ ወደ አንተ ጮኹ፤ ከሰማይም ሰማሃቸው፤ እንደ ምሕረትህም ብዛት ከጠላቶቻቸው እጅ ያዳኑአቸውን ታዳጊዎችን ሰጠሃቸው።

28፤ ባረፉም ጊዜ ተመልሰው በፊትህ ክፉ አደረጉ፤ በጠላቶቻቸው እጅ ተውሃቸው፤ ገዙአቸውም፤ ተመልሰውም ወደ አንተ በጮኹ ጊዜ ከሰማይ ሰማሃቸው፤ እንደ ምሕረትህም ብዛት ታደግሃቸው፤

29፤ ወደ ሕግህም ትመልሳቸው ዘንድ አስመሰከርህባቸው፤ ነገር ግን ታበዩ፤ ትእዛዝህንም አልሰሙም፤ ሰውም ባደረገው ጊዜ በሕይወት የሚኖርበትን ፍርድህን ተላለፉ፤ ትከሻቸውንም ሰጡ፤ አንገታቸውን አደነደኑ፤ አልሰሙምም።

30፤ ነገር ግን ብዙ ዓመታት ታገሥሃቸው፤ በነቢያትህም እጅ በመንፈስህ መሰከርህባቸው፤ አላደመጡም፤ ስለዚህም በምድር አሕዛብ እጅ አሳልፈህ ሰጠሃቸው።

31፤ ነገር ግን አንተ ቸርና መሐሪ አምላክ ነህና በምሕረትህ ብዛት ፈጽመህ አላጠፋሃቸውም፤ አልተውሃቸውምም።

32፤ አሁንም አምላካችን ሆይ፤ ቃል ኪዳንንና ምሕረትን የምትጠብቅ ታላቅና ኃይል የተፈራኸውም አምላክ ሆይ፤ ከአሦር ነገሥታት ዘመን ጀምሮ እስከ ዛሬ ድረስ በእኛና በነገሥታቶቻችን በአለቆቻችንም በካህናቶቻችንም በነቢያቶቻችንም በአባቶቻችንም በሕዝብህ ሁሉ ላይ የደረሰው መከራ ሁሉ በፊትህ ጥቂት መስሎ አይታይህ።

33፤ በደረሰብንም ነገር ሁሉ አንተ ጻድቅ ነህ፤ አንተ እውነት አድርገሃልና፤ እኛም ኃጢአት አድርገናል።

34፤ ነገሥታቶቻችንም አለቆቻችንም ካህናቶቻችንም አባቶቻችንም ሕግህን አልጠበቁም፤ የመስከርህባቸውንም ትእዛዝህንና ምስክርህን አልሰሙህም።

35፤ በመንግሥታቸውም በሰጠሃቸውም ታላቅ በጎነትህ፤ በፊታቸውም በሰጠኸው በሰባው ምድር አላመለኩህም፤ ከክፉም ሥራቸው አልተመለሱም።

36፤ እነሆ፤ ዛሬ ባሪያዎች ነን፤ ፍሬዎንና በረከትዎን ይበሉ ዘንድ ለአባቶቻችን በሰጠሃት ምድር፤ እነሆ፤ በእርስዎ ባሪያዎች ነን፤

37፤ ስለ ኃጢአታችንም ለሾምህብን ነገሥታት በረከትዎን ታበዘላች፤ ሰውነታችንንም ይገዛሉ፤ በእንስሶቻችንም የሚወድዱትን ያደርጋሉ፤ እኛም በጽኑ መከራ ላይ ነን።

38፤ ስለዚህም ሁሉ የታመነውን ቃል ኪዳን አድርገን እንጽፋለን፤ አለቆቻችንም ሌዋውያኖቻችንም ካህናቶቻችንም ያትሙበታል።

**ምዕራፍ 10።**

1፤ ያተመትም እነዚህ ናቸው፤ የሐካልያ ልጅ ሐቴርሰታ ነህምያ፤

2፤ ሴዴቅያስ፤ ሠራያ፤

3፤ ዓዛርያስ፤ ኤርምያስ፤ ፋስኮር፤ አማርያ፤ መልክያ፤

4፤5፤ ሐጡስ፤ ሰበንያ፤ መሉክ፤ ካሪም፤

6 ሜሪሞት፤ አብድዩ፤ ዳንኤል፤ ጌንቶን፤ ባሮክ፤

7፤8፤ ሜሱላም፤ አብያ፤ ሚያሚን፤ መዓዝያ፤ ቤልጋል፤ ሸማያ፤ እነዚህ ካህናት ነበሩ።

9፤ ሌዋውያኑም፤ የአዛንያ ልጅ ኢያሱ፤ ከኤንሐዳድ ልጆች ቢንዊ፤ ቀድምኤል፤

10፤ ወንድሞቻቸውም ሰባንያ፤ ሆዲያ፤ ቆሊጣስ፤

11፤ ፌልያ፤ ሐናን፤ ሚካ፤ ረአብ፤ ሐሸብያ፤

12፤13፤ ዘኩር፤ ሰራብያ፤ ሰበንያ፤ ሆዲያ፤ ባኒ፤ ብኒኑ።

14፤ የሕዝቡ አለቆች፤ ፋሮስ፤ ፊሐት ሞዓብ፤

15፤ ኤላም፤ ዛቱዕ፤ ባኒ፤ ቡኒ፤ ዓዝጋድ፤ ቤባይ፤

16፤17፤ አዶንያስ፤ በጉዋይ፤ ዓዲን፤ አጤር፤ ሕዝቅያስ፤

18፤ ዓዙር፣ ሆዲያ፣ ሐሱም፣ ቤሳይ፣

19፤20፤ ሐሪፍ፣ ዓናቶት፣ ኖባይ፣ መግጺዓስ፣ ሜሱላም

21፤22፤ ኤዘር፣ ሜሴዜቤል፣ ሳዶቅ፣ ያዱአ፣ ፈላጥያ፣

23፤ ሐናን፣ ዓናያ፣ ሆሴዕ፣ ሐናንያ፣ አሱብ፣

24፤25፤ አሎኤስ፣ ፈልሃ፣ ሶቤቅ፣ ሬሁም፣ ሐሰብና፣

26፤27፤ መዕሤያ፣ አኪያ፣ ሐናን፣ ዓናን፣ መሉክ፣ ካሪም፣ በዓና።

28፤ የቀሩትም ሕዝብ፣ ካህናቱም፣ ሌዋውያኑም፣ በረኞቹም፣ መዘምራንም፣ ናታኒምም፣ ከምድርም አሕዛብ ወደ እግዚአብሔር ሕግ ራሳቸውን የለዩ ሁሉ፣ ሚስቶቻቸውም፣ ወንዶችና ሴቶች ልጆቻቸውም፣ የሚያውቁትና የሚያስተውሉትም ሁሉ ወደ ወንድሞቻቸው ወደ ታላላቆቻቸው ተጠጉ፤

29፤ በእግዚአብሔርም ባሪያ በሙሴ እጅ በተሰጠው በእግዚአብሔር ሕግ ይሄዱ ዘንድ፣ የጌታችንንም የእግዚአብሔርን ትእዛዝ ሁሉ ፍርዱንም ሥርዓቱንም ይጠብቁና ያደርጉ ዘንድ እርግግንና መሐላውን አደረጉ።

30፤ ሴቶች ልጆቻችንንም ለምድር አሕዛብ አንሰጥም፣ ሴቶች ልጆቻቸውንም ለልጆቻችን አንወስድም፤

31፤ የምድርን አሕዛብ ሸቀጥና ልዩ ልዩ እህል ሊገበዩ በሰንበት ቀን ቢያመጡ፣ በሰንበት ወይም በተቀደሰው ቀን ከእነርሱ አንገዛም፣ የሰባተኛውንም ዓመት ፍሬና ዕዳን ማስከፈል እንተዋለን ብለው ማሉ።

32፤33፤ ስለ አምላካችንም ቤት አገልግሎት፣ ስለ ገጸ ኅብስትም፣ ዘወትርም በሰንበትና በመባቻ ስለ ማቅረብ ስለ እህሉ ቀኑርባንና ስለሚቃጠል መሥዋዕት፣ ስለ በዓላትም፣ ስለ ተቀደሱትም ነገሮች፣ ለእስራኤልም ስለሚያስተሰርየው ስለ ኃጢአት መሥዋዕት፣ ስለ አምላካችንም ቤት ሥራ ሁሉ በየዓመቱ የሰቅል ሢሶ እናመጣ ዘንድ ትእዛዝ በራሳችን ላይ አደረግን።

34፤ እኛም፣ ካህናቱና ሌዋውያኑ ሕዝቡም፣ እንደ አባቶቻችን ቤቶች በተወሰነ ጊዜ በየዓመቱ ወደ አምላካችን ቤት አምጥተን በሕጉ እንደ ተጻፈ በአምላካችን በእግዚአብሔር መሠዊያ ላይ ይቃጠል ዘንድ ስለ እንጨት ቀኑርባን ዕጣ ተጣጣልን፤

35፤ በየዓመቱም የመሬታችንን በኩራት የሁሉ ዓይነት ዛፍ የፍሬ ሁሉ በኩራት ሁሉ ወደ እግዚአብሔር ቤት እናመጣ ዘንድ፣

36፤ በሕጉም እንደ ተጻፈ የልጆቻችንና የእንስሶቻችንን በኩራት፣ የበሬዎቻችንንና የበጎቻችንን በኩራት በአምላካችን ቤት ወደሚያገለግሉት ካህናት ወደ አምላካችን ቤት እናመጣ ዘንድ፣

37፤ የእህላችንንም በኩራት፣ የእጅ ማንሣታችንን ቀኑርባን፣ የዛፍ ሁሉ ፍሬ፣ ወይኑንና ዘይቱንም ወደ ካህናቱ ወደ አምላካችን ቤት ጓዳዎች እናመጣ ዘንድ፣ ሌዋውያኑም ከከተሞቻችን እርሻ ሁሉ አሥራት ይቀበላሉና የመሬታችንን አሥራት ወደ ሌዋውያን እናመጣ ዘንድ ማልን።

38፤ ሌዋውያኑም አሥራቱን በተቀበሉ ጊዜ የአርን ልጅ ካህኑ ከሌዋውያን ጋር ይሁን፤ ሌዋውያኑም የአሥራቱን አሥራት ወደ አምላካችን ቤት ወደ ጓዳዎች ወደ ዕቃ ቤት ያምጡት።

39፤ የእስራኤል ልጆችና የሌዊ ልጆችም የእህሉንና የወይኑን የዘይቱንም የማንሣት ቀኑርባንን የመቅደሱ ዕቃዎችና የሚያገለግሉት ካህናት በረኞቹና መዘምራኑ ወዳሉባቸው ጓዳዎች ያግቡት፤ እንዲሁም የአምላካችንን ቤት ከቶ አንተውም።

ምዕራፍ 11።

1፤ የሕዝቡም አለቆች በኢየሩሳሌም ተቀመጡ፤ ከቀሩትም ሕዝብ ከአሥሩ ክፍል አንዱ በቅድስቲቱ ከተማ በኢየሩሳሌም፤ ዘጠኙም በሌሎች ከተሞች ይቀመጡ ዘንድ ዕጣ ተጣጣሉ።

2፤ ሕዝቡም በፈቃዳቸው በኢየሩሳሌም ለመቀመጥ የወደዱትን ሰዎች ሁሉ ባረኩ።

3፤ በኢየሩሳሌምም የተቀመጡት የአገሩ አለቆች እነዚህ ናቸው፤ እስራኤል ግን ካህናቱም ሌዋውያኑም ናታኒምም የሰሎሞንም ባሪያዎች ልጆች እያንዳንዳቸው በየርስታቸውና በየከተማቸው በይሁዳ ከተሞች ተቀመጡ።

4፤ ከይሁዳና ከብንያምም ልጆች እነዚህ በኢየሩሳሌም ተቀመጡ። ከይሁዳ ልጆች፤ ከፋሬስ ልጆች የመላልኤል ልጅ የሰፋጥያስ ልጅ የአማርያ ልጅ የዘካርያስ ልጅ የጊዳ ልጅ የሆዳ ልጅ የኮልሐዜ ልጅ የባሮክ ልጅ መዕሤያ።

5፤ የሴሎናዊውም ልጅ የዘካርያስ ልጅ የዮያራብ ልጅ የዓዳያ ልጅ የጊዳ ልጅ የኮልሐዜ ልጅ የባሮክ ልጅ መዕሤያ።

6፤ በኢየሩሳሌም የተቀመጡት የፋሬስ ልጆች ሁሉ አራት መቶ ስድሳ ስምንት ጽኑዓን ነበሩ።

7፤ የብንያምም ልጆች እነዚህ ናቸው፤ የየሻያ ልጅ የኢቲኤል ልጅ የመዕሤያ ልጅ የቆላያ ልጅ የፈዳያ ልጅ የዮኢድ ልጅ የሜሱላም ልጅ ሰሉ።

8፤ ከእርሱም በኋላ ጌቤና ሳላይ ዘጠኝ መቶም ሆኖ ስምንት።

9፤ አለቃቸውም የዝክሪ ልጅ ኢዮኤል ነበረ፤ የሐስኑአም ልጅ ይሁዳ በከተማው ላይ ሁለተኛ ነበረ።

10፤ ከካህናቱ፤ የዮያራብ ልጅ ዮዳኤ፤ ያኪን።

11፤ የእግዚአብሔርም ቤት አለቃ የአኪጦብ ልጅ የመራዮት ልጅ የሳዶቅ ልጅ የሜሱላም ልጅ የኪልቅያስ ልጅ ሠራያ።

12፤ የቤቱንም ሥራ የሠሩ ወንድሞቻቸው ስምንት መቶ ሆኖ ሁለት፤ የመልከያ ልጅ የፋስኮር ልጅ የዘካርያስ ልጅ የአማሲ ልጅ የፈላልያ ልጅ የይሮሐም ልጅ ዓዳያ።

13፤ ወንድሞቹም የአባቶቹ ቤቶች አለቆች ሁለት መቶ አርባ ሁለት፤ የኢሜር ልጅ የምሺሌምት ልጅ የአሕዛይ ልጅ የኤዘርኤል ልጅ አማሲያ።

14፤ ወንድሞቻቸውም መቶ ሆኖ ስምንት ጽኑዓን ኃያላን፤ አለቃቸውም የሐግዶሊም ልጅ ዘብድኤል ነበረ።

15፤ ከሌዋውያንም፤ የቡኒ ልጅ የአሳብያ ልጅ የዓዝሪቃም ልጅ የአሱብ ልጅ ሻማያ፤

16፤ ከእግዚአብሔርም ቤት በሜዳ በነበረው ሥራ ላይ የነበሩ የሌዋውያን አለቆች ሳባታይና የዛባት፤

17፤ በጸሎትም ጊዜ ምስጋናን የሚቀነቅኑ አለቃው የአሳፍ ልጅ የዘብዱ ልጅ የሚካ ልጅ መታንያ፤ በወንድሞቹም መካከል ሁለተኛ የነበረ በቅቦቃር፤ የኤዶታምም ልጅ የጋላል ልጅ የሳሙስ ልጅ አብድያ።

18፤ በቅድስቲቱ ከተማ የነበሩ ሌዋውያን ሁሉ ሁለት መቶ ስማንያ አራት ነበሩ።

19፤ በሮቹንም የሚጠብቁ በረኞቹ፤ ዓቁብና ጤልምን ወንድሞቻቸውም፤ መቶ ሰባ ሁለት ነበሩ።

20፤ ከእስራኤልም የቀሩት ከካህናትና ከሌዋውያንም እያንዳንዳቸው በየርስታቸው በይሁዳ ከተሞች ሁሉ ውስጥ ነበሩ።

21፤ ናታኒምም በያጌል ተቀምጠው ነበር፤ ሲሐና ጊሽጳ በናታኒም ላይ ነበሩ።

22፤ በእግዚአብሔርም ቤት ሥራ ላይ ከነበሩ መዘምራን ከአሳፍ ልጆች ወገን የሚካ ልጅ የመታንያ ልጅ የሐሸብያ ልጅ የባኒ ልጅ ኦዚ በኢየሩሳሌም የሌዋውያን አለቃ ነበረ።

23፤ ስለ እነርሱም የንጉሥ ትእዛዝ ነበረ፤ የመዘምራኑም ሥርዓት ለየዕለቱ የተሠራ ነበረ።

24፤ ከይሁዳም ልጅ ከዛራ ወገን የሜሴዜቤል ልጅ ፈታያ ስለ ሕዝቡ ነገር ሁሉ በንጉሡ አጠገብ ነበረ።

25፤ ስለ መንደሮቹና ስለ እርሾቻቸው፤ ከይሁዳ ልጆች አያሌዎች በቂርያትኦርባቅና በመንደሮች፤ በዲቦንና በመንደሮች፤ በይቀብጽኤልና በመንደሮች፤

26፤27፤ በኢያሱ፤ በሞላዳ፤ በቤትጳሌጥ፤ በሐጸርሹዓል፤

28፤ በቤርሳቤህና በመንደሮች፤ በጺቅላግ፤

29፤ በምኮናና በመንደሮች፤ በዳይንሪም፤

30፤ በጸርዳ፤ በየርሙት፤ በዛኖዋ በዳዶላም በመንደሮቻቸውም፤ በለኪሶና በእርሻዎች፤ በዳዜቃና በመንደሮች ተቀመጡ። እንዲሁ ከቤርሳቤህ ጀምሮ እስከ ሄኖም ሸለቆ ድረስ ሰፈሩ።

31፤ የብንያምም ልጆች ከጌባ ጀምሮ በማክማስ፤ በጋያ፤

32፤ በቤቴልና በመንደሮች፤ በዳናቶት፤ በኖብ፤

33፤34፤ በሐናንያ፤ በሐጸር፤ በራማ፤ በጊቴም፤ በሐዲድ፤

35፤ በስባይም፤ በንባላት፤ በሎድ፤ በአኖ፤ በጌሐራሺም ተቀመጡ።

36፤ በይሁዳም ከነበሩ ሌዋውያን አያሌ ክፍሎች ወደ ብንያም ሆኑ።

**ምዕራፍ 12።**

1፤ ከሰላትያል ልጅ ከዘሩባቤልና ከኢያሱ ጋር የወጡት ካህናትና ሌዋውያን እነዚህ ነበሩ፤

2፤ ሠራያ፤ ኤርምያስ፤ ዕዝራ፤ አማርያ፤

3፤ መሉክ፤ ሐጡስ፤ ሴኬንያ፤ ሬሁም፤ ሜሪሞት፤

4፤5፤ አዶ፤ ጌንቶን፤ አብያ፤ ሚያሚን

6፤ መዳድያ፤ ቢልጋ፤ ሸማያ፤ ዮያራብ፤ ዮዳኤ፤

- 7፤ ሰሉ፥ ዓሞቅ፥ ኬልቅያስ፥ ዮዳኤ፤ እነዚህ በኢያሱ ዘመን የካህናቱና የወንድሞቻቸው አለቆች ነበሩ።
- 8፤ ሌዋውያኑም፤ ኢያሱ፥ ቢንዊ፥ ቀድምኤል፥ ሰራብያ፥ ይሁዳ፥ ከወንድሞቹም ጋር በመዘምራት ላይ የነበረ መታንያ።
- 9፤ ወንድሞቻቸውም በቅቡቅያና ዑኒ በየሰሞናቸው በአንጻራቸው ነበሩ።
- 10፤ ኢያሱም የአቂምን ወለደ፥ የአቂምም ኤልያሴብን ወለደ፥ ኤልያሴብም የአዳን ወለደ፥
- 11፤ የአዳም የናታንን ወለደ፥ የናታንም ያዳኦን ወለደ።
- 12፤ በየአቂምም ዘመን የአባቶች ቤቶች አለቆች እነዚህ ካህናቱ ነበሩ፤ ከሠራያ ምራያ፥
- 13፤ ከኤርምያስ ሐናንያ፥ ከዕዝራ ሜሱላም፥
- 14፤ ከአማርያ ይሆሐናን፥ ከመሉኪ የናታን፥
- 15፤ ከሰበንያ የሴፍ፥ ከካሪም ዓድና፥ ከመራዮት ሔልቃይ፥
- 16፤ ከአዶ ዘካርያስ፥ ከጌንቶን ሜሱላም፥
- 17፤ ከአብያ ዚክሪ፥ ከሚያሚን ሞዳድያ፥
- 18፤ ፈልጣይ፥ ከቢልጋ ሳሙስ፥ ከሸማያ የናታን፥
- 19፤ ከዮያራብ መትናይ፥ ከዮዳኤ አዚ፥
- 20፤ ከሳላይ ቃላይ፥ ከዓሞቅ ዔቤር፥
- 21፤ ከኬልቅያስ ሐሸብያ፥ ከዮዳኤ ናትናኤል።
- 22፤ ከሌዋውያኑም በኤልያሴብና በዮአዳ፥ በዮሐናንና በያዳኦ ዘመን የአባቶች ቤቶች አለቆች ተጻፏ፤ ካህናቱም በፋርሳዊው በዳርዮስ መንግሥት ዘመን ተጻፏ።
- 23፤ የሌዊ ልጆች የአባቶች ቤቶች አለቆች እስከ ኤልያሴብ ልጅ እስከ ዮሐናን ዘመን ድረስ በታሪክ መጽሐፍ ተጻፏ።
- 24፤ የሌዋውያኑም አለቆች፤ ሐሸብያ፥ ሰራብያ፥ የቀድምኤልም ልጅ ኢያሱ እንደ እግዚአብሔር ሰው እንደ ዳዊት ትእዛዝ በየሰሞናቸው በወንድሞቻቸው ፊት ለፊት ያከብሩና ያመሰግኑ ነበር።
- 25፤ መታንያ፥ በቅቡቅያ፥ አብድዮ፥ ሜሱላም፥ ጤልሞን፥ ዓቁብ በበሮች አጠገብ የሚገኙትን ዕቃ ቤቶች ለመጠበቅ በረኞች ነበሩ።
- 26፤ እነዚህ በኢዮሴዴቅ ልጅ በኢያሱ ልጅ በየአቂም በአለቃውም በነህምያ በጸሐፊውም በካህኑ በዕዝራ ዘመን ነበሩ።
- 27፤ የኢየሩሳሌምንም ቅጥር በቀደሱ ጊዜ ቅዳሴውን በደስታና በምስጋና በመዝሙርም በጸናጽልም በበገናም በመሰንቆም ለማድረግ ወደ ኢየሩሳሌም ያመጡአቸው ዘንድ ሌዋውያኑን በየሰፍራቸው ሁሉ ፈለጉ።

28፤29፤ መዘምራትም በኢየሩሳሌም ዙሪያ መንደሮች ሠርተው ነበርና የመዘምራት ልጆች ከኢየሩሳሌም ዙሪያና ከነጠፋውያን መንደሮች፣ ከቤትጌልገላም፣ ከጌባና ከዓዝሞት እርሻዎች ተሰበሰቡ።

30፤ ካህናቱና ሌዋውያንም ራሳቸውን አነጹ፤ ሕዝቡንም በሮቹንም ቅጥሩንም አነጹ።

31፤ የይሁዳንም አለቆች ወደ ቅጥሩ ላይ አወጣጧቸው፤ አመስጋኞቹንም በሁለት ታላላቅ ተርታ አቆምጧቸው፤ አንዱም ወደ ቀኝ በቅጥሩ ላይ ወደ ጉድፍ መጣያው በር ሄደ።

32፤ ከእነርሱም በኋላ ሆሻይ፣ የይሁዳም አለቆች እኩሌታ፣

33፤ ዓዛርያስ፣ ዕዝራ፣

34፤ ሜሱላም፣ ይሁዳ፣ ብንያም፣ ሸማይ፣ ኤርምያስ፣

35፤ መለከትም ይዘው ከካህናቱ ልጆች አያሌዎች፣ የአሳፍም ልጅ የዘኩር ልጅ የሚካያ ልጅ የመታንያ ልጅ የሸማያ ልጅ የዮናታን ልጅ ዘካርያስ፣

36፤ ወንድሞቹም ሸማይ፣ ኤዝርኤል፣ ሚላላይ፣ ጊላላይ፣ መዓይ፣ ናትናኤል፣ ይሁዳ፣ አናኒ የእግዚአብሔርን ሰው የዳዊትን የዜማውን ዕቃ ይዘው ሄዱ፤ ጸሐፊውም ዕዝራ በፊታቸው ነበረ።

37፤ በምንጭም በር አቅንተው ሄዱ፤ በዳዊትም ከተማ ደረጃ፣ በቅጥሩም መውጫ፣ ከዳዊትም ቤት በላይ እስከ ውኃው በር ድረስ በምሥራቅ በኩል ሄዱ።

38፤ ሁለተኛውም የአመስጋኞቹ ተርታ ወደ ግራ ሄደ፤ እኔና የሕዝቡም እኩሌታ በስተኋላቸው ነበርን፤ በቅጥሩም ላይ፣ በእቶኑ ግንብ በላይ እስከ ሰፊው ቅጥር ድረስ፣ ከኤፍሬምም በር በላይ፣

39፤ በአሮጌው በርና በዓሣ በር በሐናንኤልም ግንብ፣ በሃሜአ ግንብ እስከ በጎች በር ድረስ ሄዱ፤ በዘበኞችም በር አጠገብ ቆሙ።

40፤ እንዲሁ ሁለቱ የአመስጋኞች ተርታዎች በእግዚአብሔር ቤት ቆሙ፤ ከእነርሱም ጋር እኔና የአለቆች እኩሌታ፣

41፤ ካህናቱም ኤልያቆም፣ መዕሤይ፣ ሚንያሚን፣ ሚካያ፣ ኤልዮጌናይ፣

42፤ ዘካርያስ፣ ሐናንያ መለከት ይዘው፣ መዕሤይ፣ ሸማይ፣ አልዓዘር፣ አዚ፣ ይሆሐናን፣ መልከያ፣ ኤላም፣ ኤጽር ቆምን። መዘምራትም በታላቅ ድምፅ ዘመሩ፣ አለቃቸውም ይዘረሱያ ነበረ።

43፤ እግዚአብሔርም በታላቅ ደስታ ደስ አሰኝቶአቸዋልና በዚያ ቀን ትልቅ መሥዋዕት አቀረቡ፣ ደስም አላቸው፤ ቤቶቹና ልጆቹም ደግሞ ደስ አላቸው፤ የኢየሩሳሌምም ደስታ ከሩቅ ተሰማ።

44፤ ይሁዳም በአገልጋዮቹ ካህናትና ሌዋውያን ደስ ስላላቸው፣ የካህናቱንና የሌዋውያኑን እድል ፈንታ እንደ ሕጉ ከከተሞች እርሻዎች ያከማቹ ዘንድ ለእጅ ማንሣት ቍርባንና ለበኩራት ለአሥራትም በየዕቃ ቤቶቹ ላይ በዚያ ቀን ሰዎች ተሾሙ።

45፤ እነርሱም መዘምራትና በረኞቹም የአምላካቸውን ሥርዓት የመንጸታቸውንም ሥርዓት እንደ ዳዊትና እንደ ልጁ እንደ ሰሎሞን ትእዛዝ ጠበቁ።

46፤ አስቀድሞም በዳዊትና በአሳፍ ዘመን እግዚአብሔርን በዜማ ለማመስገንና ለማክበር የመዘምራትን አለቆች ነበሩ።

47፤ እስራኤልም ሁሉ በዘሩባቤልና በነህምያ ዘመን ለመዘምራትና ለበረኞቹ እድል ፈንታቸውን በየዕለቱ ይሰጡ ነበር፤ የተቀደሰውንም ነገር ለሌዋውያን ሰጡ፤ ሌዋውያኑም ከተቀደሰው ነገር ለአሮን ልጆች ሰጡ።

**ምዕራፍ 13።**

1፤ በዚያም ቀን የሙሴን መጽሐፍ በሕዝቡ ጀሮ አነበቡ፤ አሞናውያንና ሞዳባውያንም ወደ እግዚአብሔር ጉባኤ ለዘላለም እንዳይገቡ የሚል በዚያ ተገኘ።

2፤ የእስራኤልን ልጆች በእንጀራና በውኃ ስላልተቀበሉአቸውና ይረግማቸው ዘንድ በለዓምን ስለ ገዙባቸው ነው፤ ነገር ግን አምላካችን እርግማኑን ወደ በረከት መለሰው።

3፤ ሕጉንም በሰሙ ጊዜ ድብልቁን ሕዝብ ሁሉ ከእስራኤል ለዩ።

4፤ ከዚህም አስቀድሞ በአምላካችን ቤት ጓዳዎች ላይ ተሾሞ የነበረው ካህኑ ኤልያሴብ ከጦቢያ ጋር ተወዳጅቶ፤

5፤ ለሌዋውያን፣ ለመዘምራን፣ ለበረኞቹ እንደ ሕጉ የተሰጣቸውን የእህሉን ቀኑርባንና ዕጣኑን፣ ዕቃዎቹንም፣ የእህሉንና የወይኑን የዘይቱንም አሥራት፣ ለካህናቱም የሆነውን የማንሣት ቀኑርባን አስቀድሞ ያስቀመጡበትን ታላቁን ጓዳ አዘጋጅቶለት ነበር።

6፤ እኔ ግን በባቢሎን ንጉሥ በአርጤክስስ በሠላሳ ሁለተኛው ዓመት ወደ ንጉሡ ሄጄ ነበርና በዚህ ጊዜ በኢየሩሳሌም አልነበርሁም። ከጥቂት ዘመንም በኋላ የንጉሡን ፈቃድ ለመንሁ፤

7፤ ወደ ኢየሩሳሌምም መጣሁ፤ ኤልያሴብም በእግዚአብሔር ቤት አደባባይ ለጦብያ ጓዳውን በማዘጋጀት ያደረገውን ክፉ ነገር አስተዋልሁ።

8፤ እጅግም አስከፋኝ፤ የጦብያንም የቤቱን ዕቃ ሁሉ ከጓዳ ወደ ውጪ ጣልሁ።

9፤ ጓዳዎቹንም እንዲያገዱ አዘዝሁ፤ የእግዚአብሔርንም ቤት ዕቃዎች የእህሉንም ቀኑርባን ዕጣኑንም መልሼ በዚያ አገባሁ።

10፤ ለሌዋውያንም እድል ፈንታቸው እንዳልተሰጠ፣ የሚያገለግሉትም ሌዋውያንና መዘምራን እያንዳንዱ ወደ እርሻው እንደ ሄዱ ተመለከትሁ።

11፤ እኔም። የእግዚአብሔር ቤት ስለ ምን ተተወ? ብዬ ከአለቆቹ ጋር ተከራከርሁ። ሰበሰብኋቸውም፣ በየስፍራቸውም አቆምኋቸው።

12፤ ይሁዳም ሁሉ የእህሉንና የወይኑን የዘይቱንም አሥራት ወደ ዕቃ ቤቶች አመጡ።

13፤ በዕቃ ቤቶችም ላይ ካህኑን ስሌምያን፣ ጸሐፊውንም ሳዶቅን፣ ከሌዋውያኑም ፈዳያን ሾምሁ፤ ከእነርሱም ጋር የመታንያ ልጅ የዘኩር ልጅ ሐናን ነበረ፤ እነርሱም የታመኑ ሆነው ተገኙ። ሥራቸውም ለወንድሞቻቸው ማክፋፈል ነበረ።

14፤ አምላኬ ሆይ፣ ስለዚህ አስበኝ፤ ለአምላኬም ቤት ያደረግሁትን ወረታዬን አታጥፋ።

15፤ በዚያም ወራት በይሁዳ በሰንበት ቀን የወይን መጥመቁያን የሚረግጡትን፣ ነዶም የሚከመሩትን፣ የወይኑን ጠጅና የወይኑን ዘለላ በለሱንም ልዩ ልዩም ዓይነት ሸክም በአህዮች ላይ የሚጭኑትን፣ በሰንበትም ቀን ወደ ኢየሩሳሌም የሚያስገቡትን አየሁ፤ ገበያ ባደረጉበትም ቀን አስመስክርሁባቸው።

16፤ ደግሞም በእርስዎ የተቀመጡ የጢሮስ ሰዎች ነበሩ፤ እነርሱም ዓሳዎችን ልዩ ልዩም ዓይነት ሸቀጥ አምጥተው በሰንበት ቀን በኢየሩሳሌም ለይሁዳ ልጆች ይሸጡ ነበር።

17፤ ከይሁዳም ታላላቆች ጋር ተከራከርሁና። ይህ የምታደርጉት ክፉ ነገር ምንድን ነው? የሰንበትንስ ቀን ታረክሳላችሁን?

18፤ አባቶቻችሁ እንደዚህ አድርገው አልነበረምን? አምላካችንስ ይህን ክፉ ነገር ሁሉ በእኛና በዚህ ከተማ ላይ አምጥቶ አልነበረምን? እናንተም ሰንበትን በማርከሳችሁ በእስራኤል ላይ መዓትን ትጨምራላችሁ አልኳቸው።

19፤ ከዚህ በኋላ ከሰንበት በፊት በኢየሩሳሌም በሮች ድንግዝግዝታ በሆነ ጊዜ በሮችዎ እንዲዘጉ፣ ሰንበትም እስኪያልፍ ድረስ እንዳይከፈቱ አዘዝሁ። በሰንበትም ቀን ሸክም እንዳይገባ ከብላቴናቸው በአያሌዎቹ በሮችዎን አስጠበቅሁ።

20፤ ሁሉም አንድ ወይም ሁለት ጊዜ በኢየሩሳሌም ውጭ አድረው ገበያ አድርገው ነበር።

21፤ እኔም አስመሰከርሁባቸውና። በቅጥሩ ውጭ ለምን ታድራላችሁ? እንደ ገና ብታደርጉት እጆቼን አነሣባችኋለሁ አልኳቸው። ከዚያም ወዲያ በሰንበት ቀን እንደ ገና አልመጡም።

22፤ ሌዋውያኑንም ራሳቸውን እንዲያገዱ፣ መጥተውም በሮቹን እንዲጠብቁ፣ የሰንበትንም ቀን እንዲቀድሱ ነገርኳቸው። አምላኬ ሆይ፣ ስለዚህ ደግሞ አስበኝ፤ እንደ ምሕረትህም ብዛት ራራልኝ።

23፤ ደግሞም በዚያ ወራት የአዛጦንና የአሞንን የሞዓብንም ሴቶች ያገቡትን አይሁድ አየሁ።

24፤ ከልጆቻቸውም እኩሌቶቹ በአዛጦን ቋንቋ ይናገሩ ነበር፤ በአይሁድም ቋንቋ መናገር አያውቁም ነበር።

25፤ ከእነርሱም ጋር ተከራከርሁ፣ ረገምኳቸውም፤ ከእነርሱም አያሌዎቹን መታሁ፣ ጠጉራቸውንም ነጨሁ፣ እንዲህም ብዬ በእግዚአብሔር አማልኳቸው። ሴቶች ልጆቻችሁን ለወንዶች ልጆቻቸው አትሰጡ፣ ሴቶች ልጆቻቸውንም ለእናንተና ለልጆቻችሁ አትውሰዱ።

26፤ የእስራኤል ንጉሥ ሰሎሞን በዚህ ነገር ኃጢአት አድርጎ የለምን? በብዙ አሕዛብም መካከል እንደ እርሱ ያለ ንጉሥ አልነበረም፣ በአምላኩም ዘንድ የተወደደ ነበረ፣ እግዚአብሔርም በእስራኤል ሁሉ ላይ አንግሥት ነበር፤ እርሱንም እንኳ እንግዶች ሴቶች አሳቱት።

27፤ በውኑ ይህን ሁሉ ታላቅ ክፋት እንሠራ፣ እንግዶችንም ሴቶች በማግባት አምላካችን እንበድል ዘንድ እናንተን እንስማ?

28፤ ከዋነኛውም ካህን ከኤልያሴብ ልጅ ከዮአዳ ልጆች አንዱ ለሐሮናዊው ለሰንባላጥ አማች ነበረ፤ ከእኔም ዘንድ አባረርሁት።

29፤ አምላኬ ሆይ፣ ከህነትን የከህነትንና የሌዋውያንንም ቃል ኪዳን ስላፈረሱ አስባቸው።

30፤ ከእንግዳ ነገርም ሁሉ አነጻኳቸው፤ ለካህናቱና ለሌዋውያኑም እያንዳንዳቸው በየሰሞናቸው።

31፤ በየጊዜያቸውም ለእንጨት ቀኑርባን ለበኩራቱም ሥርዓት አደረግሁ። አምላኬ ሆይ፣ በመልካም አስበኝ።